

नॉर्दर्न कोलफील्ड्स लिमिटेड  
(मिनिरातना कंपनी)  
(कोल इण्डिया लिमिटेड की अनुषंगी कंपनी)



Northern Coalfields Limited

(A Miniratna Company)

(A subsidiary of Coal India Limited)

## जनसंपर्क विभाग /Public Relations Department



CIN- U10102MP1985GOI003160

An ISO: 9001, ISO: 14001 & OHSAS: 18001 Certified Company

पोस्ट- सिंगरौली कोलियरी, जिला- सिंगरौली, म.प्र., पिन 486889/ Post- Singrauli Colliery, Distt- Singrauli, M.P. PIN-486889

Phone: 07805- 266808, (FAX) 266640 email: [pro.ncl@coalindia.in](mailto:pro.ncl@coalindia.in) website : [www.nclcil.in](http://www.nclcil.in)

एनसीएल/ज.स./प्रे.वि./2017-18/ 556

दिनांक - 19.01.18

### प्रेस विज्ञप्ति

अमलोरी में "औद्योगिक सुरक्षा रथ" का आगमन विशेष आकर्षण  
श्रम एवं रोजगार मंत्रालय, भारत सरकार की विशेष पहल पर देश भर के औद्योगिक  
संस्थानों का भ्रमण कर सुरक्षा (सेफ्टी) का अलख जगा रहा है यह रथ

नॉर्दर्न कोलफील्ड्स लिमिटेड (एनसीएल) में सोमवार से चल रहे खान सुरक्षा सप्ताह के दौरान कंपनी के अमलोरी कोयला क्षेत्र में "औद्योगिक सुरक्षा रथ" के आगमन ने सुरक्षा (सेफ्टी) के प्रति एनसीएल की प्रतिबद्धता को एक नया आयाम दिया है। खान सुरक्षा सप्ताह के दौरान अमलोरी प्रबंधन की विशेष पहल पर कोयला खदान के ब्लू प्वाइंट पर "औद्योगिक सुरक्षा रथ" पहुंचा और कामगारों को व्यावसायिक स्वास्थ्य (ऑक्यूपेशनल हेल्थ) एवं सुरक्षा के प्रति प्रशिक्षित किया।

भारत सरकार के श्रम एवं रोजगार मंत्रालय के अंतर्गत कार्यरत कारखाना सलाह सेवा और श्रम संस्थान महानिदेशालय (डीजीएफएएसएलआई) तथा 3एम इंडिया लिमिटेड के बीच हुए एक विशेष सहमति-पत्र (एमओयू) के तहत यह औद्योगिक सुरक्षा रथ भारत के विभिन्न उद्योगों में भ्रमण कर औद्योगिक स्वास्थ्य एवं सुरक्षा के प्रति कामगारों को प्रशिक्षित करने का कार्य कर रहा है। भारत सरकार के श्रम एवं रोजगार मंत्री श्री संतोष कुमार गंगवार ने सितंबर 2017 में नई दिल्ली के विज्ञान भवन से हरी झंडी दिखाकर इस रथ को राष्ट्र के औद्योगिक इकाइयों में भ्रमण के लिए रवाना किया था। इस खास रथ की अमलोरी क्षेत्र में आमद से औद्योगिक सुरक्षा के प्रति एनसीएल की संजीदगी को एक नई पहचान मिली है। खान सुरक्षा सप्ताह के दौरान अमलोरी में सुरक्षा की भावना को बढ़ावा दिए जाने के उद्देश्य से कई अन्य कार्यक्रमों का भी आयोजन किया जा रहा है।

अमलोरी के क्षेत्रीय महाप्रबंधक श्री एस0 के0 गोमास्ता ने सुरक्षा सप्ताह के दौरान अपने उद्बोधन में कहा कि यदि अपने पेशेवर दायित्वों का निर्वहन करते हुए कर्मियों में कार्य के प्रति अपनापन बोध एवं स्वामित्व की भावना हो, तो हादसों की संभावना नगण्य रहती है। इस अवसर पर उन्होंने "सुरक्षा कार्य पद्धति संहिता" का डिजिटल विमोचन भी किया, जिसमें कामगारों को सुरक्षित तरीके से कार्य करने के तौर-तरीकों की तफसील से जानकारी दी गई है। अमलोरी के परियोजना अधिकारी श्री एस0 के0 झा

ने परियोजना के अधिकारियों-कर्मचारियों को सुरक्षा संदेश दिया। सप्ताह के दौरान सुरक्षा ध्वज के आरोहण के साथ अधिकारियों-कर्मचारियों को सुरक्षा शपथ भी दिलाई गई। क्षेत्रीय सुरक्षा अधिकारी श्री आर० बी० सिंदूर ने पावर प्वाइंट प्रेजेंटेशन के जरिये अमलोरी क्षेत्र में दुर्घटना नियंत्रण की कार्यशैली पर प्रकाश डाला और स्पष्ट किया कि अमलोरी शून्य दुर्घटना के लक्ष्य की ओर अग्रसर है। खान सुरक्षा सप्ताह के दौरान अमलोरी क्षेत्र के सुरक्षा पहलुओं का निरीक्षण भी किया गया।

फोटो कैप्शन :- 1. औद्योगिक सुरक्षा रथ का अवलोकन करते अमलोरी के महाप्रबंधक श्री एस० के० गोमास्ता एवं टीम अमलोरी।

2. औद्योगिक सुरक्षा रथ का दृश्य।

जनसंपर्क अधिकारी